

प्रधानमंत्री धार

प्रधानमंत्री नरेन्द्र मोदी कल देश के पहले पीएम मित्रा पार्क की धार जिले में आधारशिला रखेंगे। जिले के ग्राम भैंसोला में 2158 एकड़ क्षेत्र में स्थापित होने वाले पार्क में अग्रणी 114 टेक्सटाइल कम्पनियों से 23 हजार करोड़ रुपये से अधिक के निवेश प्रस्ताव प्राप्त हो चुके हैं। इसके साथ ही प्रधानमंत्री स्वस्थ नारी, सशक्त परिवार अभियान का शुभारंभ और 'सुमन सखी' चैटबॉट को लांच करेंगे। प्रधानमंत्री आदि कर्मयोगी अभियान का भी शुभारंभ करेंगे। कार्यक्रम को लेकर सुरक्षा के व्यापक प्रबंध किए गए हैं। धार के एसपी विजय डावर ने बताया कि पीएम मित्रा पार्क के हर हिस्से में पुलिस की पूरी निगरानी की जा रही है। यहां 70 विशेष पुलिस अधिकारियों और 2300 पुलिस बल तैनात किया जाएगा।

सेवा पर्व- स्वच्छ ऊर्जा

प्रधानमंत्री नरेन्द्र मोदी के नेतृत्व में सेवा और सुशासन मंत्र से अभिप्रेरित सरकार प्रगति और परिवर्तन के लिए लगातार काम कर रही है। विशेष श्रृंखला सेवा पर्व में आज नवीकरणीय और स्वच्छ ऊर्जा क्षेत्र में सकारात्मक बदलावों के लिए नरेन्द्र मोदी सरकार के कार्यों का उल्लेख किया जा रहा है।

प्रधानमंत्री-आनंद कुमार

प्रधानमंत्री नरेन्द्र मोदी, गृह मंत्री अमित शाह और रक्षा मंत्री राजनाथ सिंह ने आनंद कुमार वेलकुमार को स्प्रिंट स्केटिंग विश्व चैम्पियनशिप प्रतियोगिता के सीनियर पुरुष 1000 मीटर स्प्रिंट स्पर्धा में स्वर्ण पदक जीतने पर बधाई दी है। एक सोशल मीडिया पोस्ट में श्री मोदी ने कहा कि आनंदकुमार वेल कुमार के धैर्य, गति और जब्बे ने उन्हें स्केटिंग में पहला विश्व चैम्पियन बनाया है।

मौसम

प्रदेश में पिछले दो दिनों से साइक्लोनिक सर्कुलेशन के कारण कई जिलों में बारिश का सिलसिला जारी है। भोपाल समेत कई जिलों में तेज बारिश भी हुई। रायसेन में सबसे ज्यादा 2 इंच पानी गिरा। वहीं, सतना में सवा इंच और मंडला-पचमढ़ी में आधा इंच पानी बरसा। मौसम विभाग के अनुसार प्रदेश में अगले 3 दिन तक हल्की बारिश का दौर जारी रहेगा।

समाचार संक्षेप में.....

- मुख्यमंत्री डॉ. मोहन यादव ने आज भोपाल हाट में स्वदेशी मेले का शुभारंभ किया। स्थानीय शिल्पकारों, कारीगरों और उद्यमियों को प्रोत्साहन देने के उद्देश्य से इसका आयोजन किया जा रहा है।
- आगरमालवा जिले में भी 17 सितंबर से 2 अक्टूबर तक आयोजित होने वाले सेवा पर्व अभियान में रक्तदान शिविर, मैराथन, पौधरोपण और स्वच्छता अभियान जैसी गतिविधियाँ होगी।
- नर्मदापुरम जिले में 17 सितम्बर को "स्वस्थ नारी-सशक्त परिवार" अभियान कार्यक्रम का सीधा प्रसारण जिला ब्लॉक और ग्राम स्तर पर किया जाएगा। इसका शुभारंभ कल प्रधानमंत्री नरेन्द्र मोदी धार जिले से करेंगे।
- झाबुआ जिले में भी 17 सितम्बर से 2 अक्टूबर तक सेवा पखवाड़ा अभियान का आयोजन किया जाएगा।
- शिवपुरी जिले में खरीफ 2025 में मक्का एवं धान की फसल कटाई के बाद नरवाई जलाना जिले में प्रतिबंधित किया गया है।

.....

